



**Minuti tal-mitejn u hamsa u disghin laqgħa tal-Kunsill Lokali tax-Xagħra li saret nhar it-Tnejn 16 ta' Diċembru 2013 fil-5.30pm fl-uffiċċju amministrattiv tal-Kunsill. Din hija wkoll it-tlieta u ghoxrin laqgħa tas-sitt leġislatura ta' dan il-Kunsill.**

**Il-laqgħa bdiet b'dawn il-membri preżenti:**

Sindku: Joe Cordina  
Viċi Sindku: Aaron Agius  
Kunsilliera: Victor Zammit  
Dr. Christian Zammit  
Dr. Joseph Attard  
Maria Grima

Il-Kunsillier Dr. Kevin Cutajar kien skużat.

Uffiċjali:

Deputat Segretarju Eżekuttiv: Ivan Attard

### **TALBA TAL-BIDU, QARI, KONSIDERAZZJONI U APPROVAZZJONI TAL-MINUTI**

Il-laqgħa bdiet fil-5.30pm. Intqalet it-talba tal-bidu. Il-Kunsill approva unanimament il-minuti tal-Laqgħa numru 294 li saret nhar it-Tnejn 18 ta' Novembru 2013 wara li saru l-korrezzjonijiet meħtieġa.

Fil-bidu tal-laqgħa, is-Sindku Joe Cordina ta merħba lis-Sinjorina Annalise Said li attendiet għall-ewwel darba fil-laqgħa tal-Kunsill Lokali wara li riċentament inħatret bħala ambaxxatrici lokali taż-żgħażaġh. Is-Sindku, f'isem il-Kunsill, awguralha li din l-esperjenza ġdida tgħinha biex tkompli timmatura ħalli tkun rappreżentanta denja taż-żgħażaġh Xagħrin.

### **Punti mqajma mill-minuti**

Il-Kunsillier Victor Zammit semma l-problema ta' nuqqas ta' parkeġġ adegwat li hemm hdejn it-Tempji tal-Ġgantija fi Triq l-Imqades. Huwa għamel riferenza għal ilmenti li rċieva mingħand xi residenti tal-inħawi dwar din is-sitwazzjoni. Is-Sindku Joe Cordina qal li huwa kellu laqgħa mal-Perit Edward Scerri li matulha ġie diskuss x'jista' jsir biex tittaffa' din il-problema.

Il-Kunsillier Victor Zammit semma wkoll l-problema ta' nuqqas ta' parkeġġ adegwat li hemm hdejn l-Għar ta' Għejżu fi Vjal it-Tmienja ta' Settembru. Huwa qal li jkun aktar jixraq jekk is-sinjali li jipprojbixxu l-ipparkjar li prezentament hemm ftit 'l isfel mix-Xi-Xi Restaurant jitneħhew biex ikun jista' jsir ipparkjar ta' vetturi. Is-Sindku wieġeb li skont il-Liġi, ma jstax isir ipparkjar ta' vetturi sa minimu ta' ħames metri minn kull kantuniera, anke jekk ma jkunx hemm sinjali li jipprojbixxu l-ipparkjar.

Il-Kunsillier Dr. Joseph Attard staqsa jekk kienx hemm xi żvilupp dwar il-*welcome sign* li hemm fil-bidu ta' Vjal it-Tmienja ta' Settembru minħabba li ilna għal diversi ġimgħat u xhur fl-istess sitwazzjoni. Is-Sindku qal li wara li ġew irrangati diversi problemi loġistiċi, din it-tabella ser teñel fi żmien qasir. Il-Kunsill qabel li għandna nagħmlu pressjoni mas-Sur John Falzon ta' *Keen Limited* biex din it-tabella titwaħħal fil-post sa mhux aktar tard mis-Sibt 20 ta' Diċembru u dan minħabba l-ammont kbir ta' viżitaturi li jtilgħu x-Xagħra biex iżuru l-wirjiet artistiki u l-presepi esebiti għal Żmien il-Milied.

Il-Kunsillier Dr. Joseph Attard staqsa dwar jekk kienx hemm xi żvilupp fuq il-monument tal-Assedju l-Kbir li hu propost li jsir fi Pjazza l-Vitorja. Is-Sindku Joe Cordina wieġeb li skont kif diġa' ġie deċiż fl-aħħar laqgħa, huwa iltaqa' mas-Sur Jason Micallef, *Chairman* tal-Fondazzjoni Valletta 2018, biex jara x'possibilita' hemm li dan il-proġett jiġi iffinażjat minn din il-Fondazzjoni. Minħabba li din il-laqgħa kienet inkonklussiva, ġie deċiż li ser issir laqgħa oħra bejn is-Sindku Joe Cordina, il-Viċi Sindku Aaron Agius, is-Sur Jason Micallef u Mons. Dr. Joe Vella Gauci, il-President tal-Kumitat Ċelebrazzjonijiet Nazzjonali u Reġjonali fi ħdan il-Ministeru għal Għawdex.

Il-Kunsillier Dr. Joseph Attard staqsa dwar jekk kienx hemm xi żviluppi rigward it-*traffic management plan* ta' Pjazza Sant'Anton. Is-Sindku wieġeb li din il-pjanta ntbagħtet lil *Transport Malta* għall-approvazzjoni.

Il-Kunsillier Dr. Joseph Attard u l-Kunsilliera Maria Grima staqsew dwar jekk kienx hemm xi żviluppi fuq il-monument ta' merħba fix-Xagħra. Is-Sindku wieġeb li għadna qed nistennew il-permessi neċessarji min-naħa tal-Awtorita' Maltija tal-Ambjent u l-Ippjanar (MEPA) biex is-sigra taż-żnuber li hemm fil-post fejn ser jitwaqqaf dan il-monument tiġi ricolata. Il-Kunsillier Dr. Attard saħaq li skont kif ġie deċiż fl-aħħar laqgħa tal-Kunsill, għandna niktbu lil Dr. Michael Falzon, Kummissarju kontra l-Burokazija, biex jintervjeni f'din is-sitwazzjoni li ilha għaddejja għal diversi ġimgħat. Il-Kunsill qabel ma' dan.

Il-Kunsilliera Maria Grima qalet li għadna lura fis-sottomissjoni ta' informazzjoni relatata mal-proġett tan-NEMO iffinażjat minn fondi tal-Unjoni Ewropea. Hija ġibdet l-attenzjoni tal-Kunsill li jekk il-proġett ma jilħaqx il-mira ewlenija tiegħu, jiġifieri li jgħin biex studenti jkollhom l-opportunita' li jagħmlu esperjenza ta' studju u/jew xogħol

f'wieħed mill-pajjiżi li huma msieħba f'dan il-proġett, il-fondi allokatu jistgħu jintilfu. Is-Sindku Joe Cordina propona u l-Kunsill qabel li għandna nerġgħu nikkuntattjaw lis-Sur Abraham Said u lis-Sur Julian Sultana biex naraw x'possibilita' hemm li dawn jospitaw xi persuni, possibilment żgħażaġħ, li jkunu jixtiequ jaġħmlu esperjenza qasira ta' xogħol u/jew studju f'Malta.

**Komunikazzjonijiet tas-Sindku fosthom il-proġett 'Network of Leisure Parks in Xagħra', l-organizzazzjoni tal-Kunċert annwali ta' Żmien il-Milied, l-organizzazzjoni ta' attivitajiet oħra għal Żmien il-Milied, l-organizzazzjoni tal-festa ta' Sant'Anton Abbati u l-festi tal-Karnival 2014, xogħol ta' asfaltar fi Triq Marsalforn, il-monument ta' merħba fix-Xagħra, ir-rivista 'Lehen il-Kunsill', kors tal-kompjuter għar-residenti u materji oħra**

1. Rigward il-proġett 'Network of Leisure Parks in Xagħra', is-Sindku Joe Cordina qal li nhar il-Ħamis 12 ta' Diċembru 2013, sar *progress meeting* fl-uffiċċju amministrattiv tal-Kunsill li għalih kienu preżenti hu flimkien mal-project manager, il-project supervisor, it-technical consultant, il-kuntratturi Gatt Tarmac Limited u Joseph Mercieca u d-Deputat Segretarju Eżekuttiv Ivan Attard. Is-Sindku qal li l-madum *porfido* wasal għandna nhar it-Tnejn 9 ta' Diċembru u bħalissa qiegħed *stored* fil-bitħa tal-Ġibjun wara li ġibna permess mingħand id-Direttur Joseph Portelli. Ix-xogħol fuq il-playing field u l-ġnien ta' quddiem il-Mitħna Ta' Kola miexi ġmielu filwaqt li x-xogħol fuq l-erba' siti l-oħra ser jibda fil-jiem li ġejjin wara pressjoni li qed issir mal-kuntrattur Joe Mercieca li huwa responsabbli mix-xogħlijiet fuq dawn l-erba' siti. Is-Sindku propona wkoll li noħroġu tender għas-servizzi tad-dawl f'dawn is-sitt siti u li għandha ssir talba sabiex dawn jiġu iffinanzjati mill-*Urban Improvement Fund*. Il-Kunsill qabel ma' dan.
2. Is-Sindku wieġeb li wasalna fl-aħħar fażi ta' preparazzjoni għall-Kunċert annwali tal-Milied li ser isir nhar il-Ġimgħa 27 ta' Diċembru 2013 mis-7pm 'il quddiem fil-Knisja Bażilika ta' Marija Bambina. Matul il-ġimgħa li għaddiet, ġew stampati l-*posters* uffiċjali għal din l-attivitajiet u fil-jiem li ġejjin, ser jitqassam *flyer* fir-residenzi kollha ta' Għawdex biex jipromwovi l-attivitajiet tal-Milied u l-Kunċert Mużikali organizzat mill-Kunsill. Id-Deputat Segretarju Eżekuttiv qal li kellu proposta mingħand is-Surmast Mro. Carmel P. Grech biex jintrama dawl speċjali fil-Knisja għal din l-okkażjoni. Il-Kunsill ma aċċettax din il-proposta minħabba l-limitazzjonijiet finanzjarji tagħna u minħabba li diġa' allokatna s-somma ta' € 4000 għal din l-attivitajiet kulturali.
3. Is-Sindku Joe Cordina propona li bħala parti mill-festi tal-Milied, ser norganizzaw riċeviment għall-anzjani li jattendu għall-attivitajiet tagħhom fiċ-Ċentru ta' Matul il-Jum nhar l-Erbgħa 18 ta' Diċembru bejn id-9am u nofsinhar, ikla għall-ħaddiema ta' barra nhar it-Tnejn 23 ta' Diċembru 2013 fin-12.30pm f'Tal-Furnar Restaurant u ikla

għall-Kunsilliera u l-istaff fl-uffiċċju tal-Kunsill f'data li tkun komunikata aktar 'il quddiem. Il-Kunsill qabel ma' din il-proposta. Id-Deputat Segretarju Eżekuttiv ġibed l-attenzjoni tal-Kunsill li għandna Memo maħruġ mid-Dipartiment tal-Gvern Lokali b'linji gwida marbuta mal-organizzazzjoni ta' riċevimenti / ikliet f'dawn il-jiem ta' festi.

4. Is-Sindku Joe Cordina qal li ninsabu għaddejjin bit-tnejniet tagħna għall-festa tradizzjonali ta' Sant'Anton Abbati li ser tiġi ċelebrata nhar il-Ħadd 19 ta' Jannar 2014. F'dan il-mument, inqat e-mail tal-Kan. Dun Ġwann Sultana, Rettur tal-Knisja ta' Sant'Anton Abbati, li fiha qed jistieden lill-Kunsill sabiex jattendi għall-Pontifikal Solenni li ser jitmexxa mill-E.T. Mons. Isqof Aldo Cavalli, Nunzju Apostoliku għal Malta nhar il-Ġimgħa 17 ta' Jannar 2014 fis-6pm. Il-Kan. Dun Ġwann Sultana talab ukoll lill-Kunsill sabiex ikompli jikkollabora miegħu fl-organizzazzjoni ta' din il-festa billi jikkontribwixxi fl-ispejjeż relatati ma' żewġ dawriet bit-*train* f'jum il-festa filgħodu. Il-Kunsill qabel li għandna nistiednu lil Dun Ġwann Sultana sabiex jattendi għal-laqqgħa li jmiss u d-deċiżjoni dwar din il-proposta tittiehed dakinhar. Is-Sindku Joe Cordina qal li din is-sena nqalgħet problema minħabba li s-Sur John Galea li ilu għal dawn l-aħħar snin jieħu ħsieb il-wirja tal-klieb ma jstax jieħu ħsiebha din is-sena minħabba raġunijiet personali. Is-Sindku propona u l-Kunsill qabel li għandna ninfurmaw lis-Sur Galea biex jiddiskuti din il-materja ma' Dun Ġwann Sultana biex tinstab persuna oħra adattata li tista' tieħu ħsieb l-organizzazzjoni ta' din il-wirja.

F'dan il-mument, il-laqqgħa ġiet sospiza biex il-Kunsill seta' jtkellem ma' Sister Michaela Calleja dwar *pageant* li ser jittella' mill-Kor 'Santa Klara' fil-Pjazza ta' quddiem il-Knisja ta' Ġesu' Nazzarenu lejliet il-Milied. Wara li l-laqqgħa kompliet, ġie deċiż li l-Kunsill għandu jikkollabora biex tittella' din l-attività' billi jikkontribwixxi bi spiża li ma teċċedix il-€ 200.

5. Is-Sindku Joe Cordina qal li għandna nibdew it-tnejniet tagħna għall-organizzazzjoni tal-attivitajiet tal-Karnival fil-lokalita' tagħna. Il-Kunsillier Dr. Christian Zammit qal li huwa kellu laqqgħa ma' rappreżentanza tal-'Gozo Beach Boys' dwar l-istima proposta għall-organizzazzjoni ta' żewġ attivitajiet tal-Karnival fil-lokalita' tagħna. Din l-istima ser tiġi ippreżentata lill-Kunsill sa mhux aktar tard mit-tieni ġimgħa ta' Jannar. Is-Sindku propona u l-Kunsill qabel li nagħmlu l-ewwel laqqgħa preparatorja tas-Sotto-Kumitat tal-Karnival nhar is-Sibt 4 ta' Jannar fis-2pm fl-uffiċċju amministrattiv tal-Kunsill. Għal din il-laqqgħa ser nistiednu lil rappreżentanti tal-Banda *Victory* u rappreżentanti tal-Fondazzjoni Kumittiva. Ser tattendi wkoll l-Assistent Principal Josephine Sultana li ser tkun responsabbli mill-organizzazzjoni tal-attivitajiet tal-Karnival.
6. Rigward ix-xogħol ta' asfaltar fi Triq Marsalforn, is-Sindku Joe Cordina qal li x-xogħol miexi bil-mod u dan qed joħloq inkonvenjent għar-residenti tat-triq. Il-Kunsill qabel li għandna niġbdu l-attenzjoni tal-kumpanija Road Construction Limited biex dan ix-xogħol jitkompla u jitlesta malajr kemm jista' jkun anke minħabba l-fatt li dan ix-xogħol qed ikun iffinanzjat mill-Iskema tal-*Public Private Partnership (PPP)*.

7. Is-Sindku Joe Cordina qal li fil-jiem li għaddew kellu laqgħa mal-Onorevoli Dr. Anton Refalo, Ministru għal Għawdex, dwar il-proġett propost li jsir mill-istess Ministeru fi Pjazza l-Vitorja. F'din il-laqgħa, li għaliha kien preżenti wkoll id-Deputat Segretarju Eżekuttiv, gie diskuss il-programm ta' ħidma li jwettaq il-Ministeru għal Għawdex fil-lokalita' tagħna. Is-Sindku qal li l-Ministeru ser iwettaq il-proġett tar-restawr taz-zuntier tal-Knisja Bażilika, l-asfaltar ta' Misraħ il-Vitorja u l-asfaltar ta' Vjal it-Tmienja ta' Settembru. Hemm ir-rieda politika li dawn il-proġetti jitlestew sal-aħħar tas-sena 2014. Is-Sindku Joe Cordina qal li, skont kif gie deċiż fl-aħħar laqgħa tal-Kunsill, ippubblikajna l-avviż biex nilqgħu offerti għall-kostruzzjoni ta' kanal tal-ilma fi Triq l-Ispiera, minn ħdejn ir-residenza tal-familja Mercieca u jtul sa' quddiem in-niċċa tad-Duluri fl-aħħar parti ta' Triq l-Ispiera. Id-data tal-għeluq tas-sottomissjoni tal-offerti hija nhar l-Erbgħa 15 ta' Jannar 2014.
8. Rigward il-proġett tal-monument ta' merħba fix-Xagħra, is-Sindku innota li din il-materja diġa' giet diskussa aktar kmieni matul din il-laqgħa. Is-Sindku propona u l-Kunsill qabel li għandna ninsistu mal-awtoritajiet konċernati dwar il-permess għar-rilokazzjoni tas-siġra taż-żnuber li hemm fil-post fejn ser jitwaqqaf dan il-monument. Is-Sindku qal li l-Perita Mariella Xuereb qed tipprepara d-dokumentazzjoni kollha rikjesta biex inkunu nistgħu napplikaw għad-DNO min-naħa tal-MEPA.
9. Is-Sindku propona u l-Kunsill qabel li għandna noħorġu pubblikazzjoni oħra bl-isem 'Lehen il-Kunsill' biex titqassam fir-residenzi kollha tax-Xagħra. L-għan ta' din il-pubblikazzjoni li ser toħroġ għall-ħabta ta' Frar 2014 huwa li r-residenti jkunu mgħarrfa bil-ħidma li qed iwettaq il-Kunsill għall-ġid tal-lokalita' tax-Xagħra. L-editur tar-rivista ser ikun id-Deputat Segretarju Eżekuttiv Ivan Attard.
10. Bl-iskop li ngħinu lir-residenti tagħna jkabbru l-ħiliet tagħhom fl-użu tal-kompjuter li huwa għodda tant utli fil-ħajja tal-lum, is-Sindku Joe Cordina propona u l-Kunsill qabel li għandna norganizzaw kors ta' taħriġ bażiku fuq il-kompjuter għar-residenti fil-librerija pubblika 'Patri Ġiġi Camilleri SJ'. Il-Kunsill qabel li għandna nsibu persuna kwalifikata f'dan il-qasam li tista' tmexxi dan il-kors.
11. Is-Sindku Joe Cordina qal li s-sena li għaddiet, f'dawn il-jiem ta' festi, kien hemm xi negozji fil-Pjazza li xtaqu jakkwistaw permess temporanju biex iwaqqfu tinda għat-tqegħid ta' imwejjed u siġġijiet quddiem il-bars jew ristoranti tagħhom. Il-Kunsill qabel li għandna nagħtu permessi simili skont il-parametri li tagħtina l-Liġi f'dan ir-rigward.
12. Is-Sindku qal li nhar is-Sibt 14 ta' Diċembru 2013, hu u l-Perit Edward Scerri kellhom laqgħa mal-artist ta' fama internazzjoni s-Sur Gabarron dwar proġett ta' monument

artistiku fi Triq l-Imqades biswit it-Tempji tal-Ġgantija. Din il-laqqgħa saret fl-uffiċċju tal-Ġgantija. Is-Sindku propona u l-Kunsill qabel li għandna nibagħtu ittra ta' ringrazzjament lis-Sinjorina Daphne Caruana, *site officer* ta' Heritage Malta, għall-ospitalita' tagħha biex setgħet saret din il-laqqgħa f'dan il-post. Is-Sindku Joe Cordina ta dettalji dwar fiex ser ikun jikkonsisti dan il-proġett propost li għadu jrid jgħaddi mill-istadji kollha ta' approvazzjoni mill-awtoritajiet kompetenti. Il-Kunsill jaqbel fil-prinċipju ma' dan il-proġett li jekk jitwettaq, ċertament ser iħalli impatt qawwi fuq it-turiżmu lejn ir-raġal tagħna u lejn il-gżira Għawdxija.

## **Ħatra ta' Segretarju Eżekuttiv**

Is-Sindku Joe Cordina qal li issa li għalqet is-sejħha għal dawk interessati biex japplikaw ħalli jservu fil-kariga ta' Segretarju Eżekuttiv mal-Kunsilli Lokali u d-Dipartiment ippubblika l-lista tal-membri li jiffurmaw il-*pool* il-ġdida tas-Segretarji Eżekuttivi prospettivi, is-Sindku propona u l-Kunsill qabel li għandna nibdew il-proċess biex jiġi maħtur Segretarju Eżekuttiv ġdid.

Is-Sindku propona u l-Kunsill qabel li l-Bord tal-Għażla għandu jkun magħmul minn ħames persuni: Is-Sindku Joe Cordina, il-Viċi Sindku Aaron Agius u l-Kunsilliera Dr. Christian Zammit, Dr. Joseph Attard u Maria Grima. Id-Deputat Segretarju Eżekuttiv Ivan Attard ġibed l-attenzjoni tal-Kunsill li, minħabba li hu ser ikun wieħed mill-kontestanti għal din il-kariga, ma jistax fl-istess ħin iservi ta' Segretarju tal-Bord tal-Għażla minħabba kunflitt ta' interess. Fid-dawl ta' din is-sitwazzjoni, is-Sindku Joe Cordina propona li għandna naħtru lis-Sur Mark Edwin Formosa biex iservi ta' Segretarju tal-Bord tal-Għażla u jkun hu li jiskatta, imexxi u jiffinalizza l-proċess tal-għażla tas-Segretarju Eżekuttiv il-ġdid tal-Kunsill. Il-Kunsill qabel ma' din ir-rakkomandazzjoni u ser nitolbu l-approvazzjoni tad-Dipartiment.

## **Qari tal-Korrispondenza:**

1. E-mail mingħand Paul Gatt, President tal-Assoċjazzjoni Nazzjonali tas-Segretarji Eżekuttivi tal-Kunsilli Lokali u Reġjun (ANSEK), dwar l-ewwel konferenza annwali tal-istess Assoċjazzjoni li saret nhar l-Erbgħa 27 ta' Novembru 2013 fil-Lukanda *Dolmen*, il-Qawra. Attenda għal din il-Konferenza d-Deputat Segretarju Eżekuttiv Ivan Attard.
2. E-mail mingħand Davinia Xuereb li fiha qed tinforma lill-Kunsill li għadu kemm beda jixxandar il-programm 'Trobija B'saħħitha' fuq Radju Malta. Hija qed tistieden rappreżentanza mill-Kunsill biex tipparteċipa f'dan il-programm. Il-Kunsill innota l-kontenut.

3. E-mail mingħand Saviour Ellul, rappreżentant ta' Transport Malta, li fiha qed jinforma lill-Kunsill li fil-perijodu bejn is-Sibt 21 ta' Diċembru 2013 u l-Ħamis 2 ta' Jannar 2014, ma jistgħux isiru xoghlijiet fit-toroq sakemm ma tingiebx approvazzjoni bil-miktub mingħand l-istess Awtorita'. Il-Kunsill innota l-kontenut.
4. E-mail mingħand l-Onor. David Agius MP, Kelliem Ewlieni tal-Oppożizzjoni Nazzjonalista għall-Gvern Lokali, li fiha qed jistieden lill-Kunsill sabiex jipparteċipa f'Konferenza Nazzjonali organizzata mill-Partit Nazzjonalista biex jifakkar l-għoxrin anniversarju mit-twaqqif tal-Kunsilli Lokali. Din il-konferenza saret nhar is-Sibt 23 ta' Novembru. Il-Kunsill innota l-kontenut.
5. E-mail mid-Dipartiment tal-Gvern Lokali li fiha qed jistiednu lil rappreżentanza mill-Kunsill sabiex tattendi għal laqgħa dwar il-proġett LEAP li saret nhar il-Ġimgħa 6 ta' Diċembru 2013 fl-uffiċċju amministrattiv tal-Kunsill Lokali tal-Belt Victoria. Il-Kunsill innota l-kontenut. Hadd mill-Kunsilliera ma seta' jattendi għal din il-laqgħa.
6. E-mail mingħand Wendy Borg mill-Ministeru għall-Iżvilupp Sostenibbli, l-Ambjent u t-Tibdil fil-Klima, li fiha qed tistieden rappreżentanza mill-Kunsill sabiex tattendi għal seminar li matulu saret il-preżentazzjoni tal-abbozz tal-Pjan għall-Immaniġġjar tal-Iskart 2013-2020. Il-Kunsill innota l-kontenut.
7. Memo 27/2013 mahruġ mid-Dipartiment tal-Gvern Lokali li fiha qed tintalab informazzjoni dwar il-kuntratti li l-Kunsilli Lokali għandhom maż-żewġ skemi tal-ġbir ta' skart separat. Il-Kunsill innota l-kontenut.
8. Memo 28/2013 mahruġ mid-Dipartiment tal-Gvern Lokali dwar il-*pool* il-ġdida ta' Segretarji Eżekuttivi prospettivi. Id-Dipartiment qed jeżiġi li f'kull lokalita' jew Regjun fejn preżentament hemm Agent jew Deputat Segretarju Eżekuttiv, għandu jiġi mahtur Segretarju Eżekuttiv fiss li jiġi magħżul mill-*pool* il-ġdida. Din il-materja diġa' ġiet diskussa aktar kmieni matul din il-laqgħa.
9. E-mail mingħand Claudia Vassallo Mintoff, *Assistant Producer* ta' WEE Media Group, li fiha qed jistiednu lill-Kunsill sabiex jinfirmahom kull meta jkun hemm xi attivita' kulturali fil-lokalita' biex din tingħata promozzjoni waqt il-programm *Hadd Għalik* li jixxandar fuq TVM kull nhar ta' Hadd. Il-Kunsill innota l-kontenut.
10. E-mail mingħand Rueben Said mill-Awtorita' tat-Transport li fiha qed jinforma lill-Kunsill li t-*traffic management plan* ta' Pjazza Sant'Anton ser tiġi diskussa f'laqgħa tal-Bord tal-istess Awtorita'. Il-Kunsill innota l-kontenut.

11. E-mail mingħand Marie-France Mailhos mill-Kunsill ta' Chevaigne fi Franza li fiha irringrazzjat lill-Kunsill għall-ospitalita' tiegħu u għall-mod kif organizza b'suċċess iċ-ċerimonja tal-iffirmar tal-ġemellaġ li saret nhar is-Sibt 16 ta' Novembru 2013. Il-Kunsill innota l-kontenut.
12. Mistoqsija Parlamentari numru 6134 dwar min huma l-konsulenti legali tal-Kunsilli Lokali, kemm ilhom jagħtu dan is-servizz u kemm huwa l-ħlas tagħhom. Il-Kunsill innota l-kontenut.
13. Mistoqsija Parlamentari numru 6135 dwar min kienu l-konsulenti legali tal-Kunsilli Lokali bejn is-sena 2004 u s-sena 2008 u kemm kien il-ħlas tagħhom għal dan is-servizz. Il-Kunsill innota l-kontenut.
14. E-mail mingħand George Grech f'isem il-Kumpanija 'Discover Gozo Limited' li fiha qed jitlob lill-Kunsill sabiex jibgħatlu lista tal-attivitajiet kulturali għas-sena 2014 biex ikun jista' jinkludihom fil-website ġdida li għadu kemm nieda, [www.discovergozo.com.mt/](http://www.discovergozo.com.mt/). Id-Deputat Segretarju Eżekuttiv informa lill-Kunsill li hu għadda l-lista tal-attivitajiet kulturali lis-Sur Grech kif mitlub.
15. E-mail mis-Sur Ian Paul Bajada, Segretarju Eżekuttiv tar-Regjun Għawdex, li fiha qed jitlob lill-Kunsill sabiex jibgħatlu informazzjoni dwar meta u fejn jixtieq li jsir infurzar fuq iż-żamma tal-indafa fil-lokalitajiet. Il-Kunsill innota l-kontenut.
16. E-mail mingħand Nicholas Haber u Beppe Galea f'isem l-Ambaxxaturi Lokali taż-Żgħażaġh Għawdxin li fiha qed jitolbu lill-Kunsilli Għawdxin sabiex jikkollaboraw magħhom fl-organizzazzjoni ta' attivita' reġjonali għall-ambaxxaturi Għawdxin fi żmien il-Milied. Il-Kunsill qabel li għandna nikkollaboraw mal-Ambaxxaturi Lokali Għawdxin fl-organizzazzjoni ta' din l-attivitata'.
17. E-mail mingħand Kurt Scerri, rappreżentant tal-kumpanija *Greenpak*, li fiha qed jinforma lill-Kunsill li fil-jiem li ġejjin, ir-residenti Xagħrin ser jirċievu l-kalendarju tal-ħgieg tas-sena 2014 flimkien ma' *voucher* li jistgħu jsarrfuh f'roll boroż ħodor. Il-Kunsill innota l-kontenut.
18. E-mail mingħand Ian Paul Bajada, Segretarju Eżekuttiv tar-Regjun Għawdex, li fiha qed jistieden lill-Kunsill sabiex jattendi għas-seminar bit-tema 'Għoxrin sena mit-twaqqif tal-Kunsilli Lokali – Ir-rwol u r-relevanza tagħhom illum' li sar nhar l-Erbgħa 4 ta' Diċembru 2013. F'isem il-Kunsill Lokali tax-Xagħra attendew is-Sindku Joe Cordina u d-Deputat Segretarju Eżekuttiv Ivan Attard.
19. Ittra mingħand l-Arcipriet Mons. Carmelo Refalo li fiha qed jitlob lill-Kunsill sabiex jgħin fil-proġett ta' bażi tal-injam għall-presepi l-kbar maħduma mill-membri tal-Għaqda 'Milied fix-Xagħra' li jiġu esebiti fuq l-artali tal-ġnub tal-



Bażilika fil-jiem tal-festi tal-Milied. Is-Sindku Joe Cordina qal li minħabba l-limitazzjonijiet finanzjarji tal-Kunsill u minħabba l-fatt li l-Kunsill diġa' qed jikkontribwixxi fl-ispejjeż għall-istampar u l-posta tal-fuljett maħruġ mill-Għaqda 'Il-Milied fix-Xagħra' biex tippromwovi l-presepji u l-attivitajiet tal-Milied fil-lokalita' tagħna, din it-talba ma tistax tiġi aċċettata. Il-Kunsilliera Dr. Joseph Attard u Maria Grima oġġezzjonaw għal dan.

20. Ittra mingħand Mazen Hathout, General Manager tal-Iskola 'Inlingua', li fiha qed jintroduċi l-iskola Inlingua li hija waħda mill-iskejjel ewlenin tal-lingwi f'Malta. Il-Kunsill innota l-kontenut.
21. Ittra mingħand Mark Vassallo, Direttur Maniġerjali ta' Vascas Enterprises Limited, li fiha qed jinforma lill-Kunsill bis-servizzi li toffri l-kumpanija tagħhom. Il-Kunsill innota l-kontenut.
22. Ittra mingħand Joanne Farrugia, *Sexual Health Nurse* mid-Direttorat tal-Promozzjoni tas-Saħħa u l-Prevenzjoni tal-Mard, dwar il-World Aids Day li ġiet iċċelebrata nhar il-Hadd 1 ta' Diċembru 2013. Il-Kunsill innota l-kontenut.
23. Ittra mingħand Angela Tabone, Managing Director ta' *Citadel Insurance*, li fiha qed tinforma lill-Kunsill li l-kumpanija Compass Group Limited m'għadhiex aktar awtorizzata sabiex tmexxi attivitajiet intermedjarji fl-assigurazzjoni marbutin f'isem Citadel Insurance plc. Is-Sinjura Tabone tinfurmana li ser niġu ikkuntattjati sabiex naraw kif nistgħu ngeddu l-polza u l-liċenzja tagħna. Is-Sindku propona u l-Kunsill iddeċieda li għandna nibqgħu imsejbin mal-Compass Group u għaldaqstant mil-lum 'il quddiem, ser inkunu inxurjati mal-kumpanija All Care Insurance Limited minħabba li qed toffri pakkett orħos mill-kumpanija Citadel.
24. E-mail mingħand Anthony Degabriele mid-Dipartiment tal-Edukazzjoni li fiha qed jinforma lill-Kunsill dwar ir-registrazzjoni ta' tagħlim informali mal-istess Dipartiment. Il-Kunsill innota l-kontenut.
25. E-mail mingħand Denise Brincat, Senior Manager tal-Kumpanija Greenpak, li fiha qed tinfurmana li meta jkun hemm ilmenti minn xi residenti dwar is-servizzi offruti mill-kumpanija tagħhom, aħna għandna ngħaddu l-informazzjoni dwar dawn il-persuni biex il-kumpanija tkun tista' ssegwi dawn il-menti bil-għan li jiġu solvuti. Il-Kunsill innota l-kontenut.
26. E-mail mingħand Daphne Caruana minn Heritage Malta li fiha qed tinforma lill-Kunsill li Heritage Malta għamlet kuntatt mal-kuntrattur tal-proġett tal-Ġgantija sabiex ineħhi s-site office li kien tpogġa fil-pjazza quddiem il-Mithna Ta' Kola b'effett immedjat. Il-Kunsill innota l-kontenut.

27. E-mail mid-Dipartiment tal-Kunsilli Lokali b'kopja tas-*Subsidiary Legislation 65.13 – Clamping and Removal of Motor Vehicles and Encumbering Objects Regulations*. Il-Kunsill innota l-kontenut.

28. E-mail mill-Fondazzjoni FITA (Foundation for Information Technology Accessibility) li fiha qed jistiednu lil rappreżentanza mill-Kunsill sabiex tattendi għal-Laqgħa Generali Annwali tal-istess Fondazzjoni li saret nhar l-Erbgħa 4 ta' Diċembru 2013. Il-Kunsill innota l-kontenut.

29. E-mail minghand Noel Cini, Assistent Direttur fid-Direttorat tal-Affarijiet Ewropej, li fiha għadda lill-Kunsill kopja tal-linji gwida, applikazzjoni u stqarrija għall-istampa li l-Korp Intermedjarju ħareġ b'konnessjoni ma' Skema ta' Waqfien Permanenti tal-Attivitajiet tas-Sajd – Skema 4. Il-Kunsill innota l-kontenut.

Il-Kunsillier Dr. Christian Zammit irtira mil-laqgħa fis-7.00pm.

30. E-mail mill-Assoċjazzjoni tal-Kunsilli Lokali bil-minuti tal-aħħar laqgħa plenarja għall-Kunsillieri kollha ta' Malta u Ghawdex li saret f'Novembru 2012. Il-Kunsill innota l-kontenut.

31. E-mail minghand Paul Gatt, President tal-Assoċjazzjoni Nazzjonali tas-Segretarji Eżekuttivi tal-Kunsilli Lokali u Reġjuni, dwar sessjoni ta' informazzjoni għas-Segretarji Eżekuttivi li ser tittratta s-*Single European Payments Area (SEPA)*, liema sessjoni ser issir nhar it-Tlieta 17 ta' Diċembru fil-Ministeru għal Ghawdex. Għal din is-sessjoni ser jattendi d-Deputat Segretarju Eżekuttiv Ivan Attard.

32. E-mail minghand Josette Camilleri mill-Aġenzija taż-Żgħażaġh li fiha qed tinforma lill-Kunsill b'attivitajiet tal-Milied għall-Kunsilliera Żgħażaġh li saret nhar il-Hamis 12 ta' Diċembru 2013. Il-Kunsill innota l-kontenut.

33. Memo 29/2013 mid-Dipartiment tal-Kunsilli Lokali b'linji gwida dwar l-ikliet/riċevimenti organizzati mill-Kunsill fi żmien il-festi tal-Milied. Il-Kunsill innota l-kontenut.

34. E-mail mill-Federazzjoni Ghawdxija Persuni b'Diżabilita' (FGHPD) li fiha qed tistieden lill-Kunsill għal konferenza bit-tema 'Sa Sittax... U Wara?' li saret nhar it-Tnejn 9 ta' Diċembru 2013 fis-Sala tal-*Gozo Association for the Deaf (GAD)*. Il-Kunsill innota l-kontenut.

35. E-mail mill-Uffiċċju ta-Chairman tal-Kummissjoni Nazzjonali għall-Persuni b'Diżabilita' bil-Messaġġ tal-istess Kummissjoni fl-okkażjoni tal-Ġimgħa tal-

Persuni b'Dizabilita' li giet iċċelebrata bejn it-3 u l-10 ta' Diċembru 2013. Il-Kunsill innota l-kontenut.

36. E-mail mingħand is-Sur Carmel Abela, Direttur tal-Kunsilli Lokali, li fiha qed jinformat li l-Kunsill Lokali tagħna rċieva s-somma ta' € 3000 taħt l-iskema dwar inizjattivi ta' attivitajiet 2013-2014 biex ikun jista' jorganizza l-Kunċert tal-Milied f'Diċembru 2014. Il-Kunsill innota l-kontenut.
37. E-mail mingħand Laurie Zammit tal-Kumpanija KIP Gozo li fiha qed jinformat lill-Kunsill li peress li f'Jum il-Milied (25 ta' Diċembru) u f'Jum l-Ewwel tas-Sena (1 ta' Jannar) mhux ser isir ġbir ta' skart, l-iskart domestiku f'dawk il-ħmistax ser jingabar il-Ħamis 26 ta' Diċembru u l-Ħamis 2 ta' Jannar apparti l-ġranet normali tal-ġbir tal-iskart. Ser nieħdu ħsieb ninfurmaw lir-residenti tagħna b'dan l-arranġament.
38. E-mail mingħand Maria Brown u Annalise Sammut, rappreżentanti tal-*European Union Programmes Agency (EUPA)* dwar proġett ta' riċerka li qed jagħmlu rigward il-programm *Youth In Action* tal-Unjoni Ewropea. Huma qed jitolbu lill-Kunsill sabiex jipparteċipa f'intervista li qed jagħmlu dwar dan is-suġġett. Il-Kunsill qabel li jipparteċipa u għandu jagħmel kuntatt magħhom id-Deputat Segretarju Eżekuttiv.
39. Ittra mill-Għaqda 'Milied fix-Xagħra' li fiha qed jistiednu rappreżentanza mill-Kunsill sabiex tattendi għas-Seminar tal-Presejju li sar nhar il-Ħadd 24 ta' Novembru 2013 fiċ-Ċirklu taż-Żgħażaġh. Il-Kunsill innota l-kontenut.
40. Ittra mill-Fondazzjoni JANUS li fiha qed jistiednu rappreżentanza mill-Kunsill sabiex tattendi għall-Konferenza Nazzjonali dwar il-kriminalita' li saret nhar il-Ġimgħa 6 ta' Diċembru 2013 f'Dar l-Ewropa, il-Belt Valletta. Il-Kunsill innota l-kontenut.
41. E-mail mill-Grupp Studenti Universitarji Ghawdxin li fiha qed jistiednu rappreżentanza mill-Kunsill sabiex tattendi għal Konferenza bit-tema 'Youth Gozo' li saret nhar is-Sibt 30 ta' Novembru 2013. Il-Kunsill innota l-kontenut.
42. E-mail mill-*Malta Society of Arts* dwar bookings għall-korsijiet fl-arti vizwali għat-tieni semestru għas-sena skolastika 2013-2014. Il-Kunsill innota l-kontenut.
43. E-mail mingħand Jason Joe Farrugia mill-Grupp 'The Guiding Light' b'informazzjoni dwar il-ġranet u l-ħinijiet tal-ftuħ tal-Presejju Haj tan-Nazzarenu. Il-Kunsill innota l-kontenut.

44. E-mail mingħand Pauline Camilleri f'isem il-Kumitat tal-Isptar Ġenerali ta' Ghawdex dwar Fun Walk b'riżq l-Istrina li ser issir matul ix-xahar ta' Diċembru 2013. Il-Kunsill innota l-kontenut.
45. E-mail mill-Assoċjazzjoni tal-Kunsilli Lokali biex jinformaw lill-Kunsilli ħalli jirrapportaw dehriet ta' bram fuq ix-xtut tagħna lil Dr. Adriana Vella mill-Conservation Biology Research Group. Il-Kunsill innota l-kontenut.
46. E-mail mingħand Brian Warrington f'isem il-Kumpanija 'Build Up Skills Malta' li fiha qed jistiednu rappreżentanza mill-Kunsill sabiex tattendi għal seminar bit-tema 'Learning to Build according to our Times' li sar nhar l-Erbgħa 4 ta' Diċembru. Il-Kunsill innota l-kontenut.
47. E-mail mill-Kummissjoni Ewropea f'Malta dwar attivita' 'Youth on the Move' li saret il-Ġimgħa 6 u s-Sibt 7 ta' Diċembru fi Pjazza San Ġorġ, il-Belt Valletta, b'rabta mas-Sena Ewropea taċ-Ċittadinanza. Il-Kunsill innota l-kontenut.
48. E-mail mingħand il-Kurunell Mark Mallia dwar l-attivita' 'L-Istrina' li ser issir nhar il-Ħamis 26 ta' Diċembru 2013 bil-għan li jingabru fondi b'riżq il-Malta Community Chest Fund. Il-Kunsill innota l-kontenut.
49. Ittra mingħand is-Surmast Mro. Antoine Mercieca, Direttur Muzikali tal-Kor 'Santa Ċeċilja', li fiha qed jistaqsi dwar il-possibilita' li s-sena li ġejja (2014), il-Kunsill jistieden lil dan il-Kor biex jagħti *performance* waqt il-Kunċert tal-Milied li jorganizza l-Kunsill. Il-Kunsill qabel li din it-talba għandha tiġi diskussa aktar 'il quddiem.
50. E-mail mill-Kunsill Lokali ta' Haż-Żabbar dwar attivita' bit-tema 'Id f'Id – Kontra l-Faqar fin-Nofsinhar ta' Malta' li saret nhar il-Ħadd 15 ta' Diċembru 2013. Il-Kunsill innota l-kontenut.
51. E-mail mill-Kummissjoni Nazzjonali għall-Promozzjoni tal-Ugwaljanza (NCPE) li fiha qed jistiednu rappreżentanza mill-Kunsill sabiex tattendi għall-Konferenza bit-tema 'Developing a Culture of Rights through Capacity Building' li saret nhar it-Tlieta 10 ta' Diċembru 2013. Il-Kunsill innota l-kontenut.
52. E-mail mingħand Carmel Abela, Direttur tal-Kunsilli Lokali, dwar *Gala Concert* li ser jiġi organizzat nhar il-Ħadd 29 ta' Diċembru 2013 fl-okkażjoni tal-għoxrin anniversarju mit-twaqqif tal-Kunsilli Lokali. Il-Kunsill innota l-kontenut.
53. Ittra mingħand Joseph Sultana, Direttur tal-Kumpanija 'It-Teatru l-Antik' li fiha qed jitlob lill-Kunsill sabiex jikkollabora miegħu biex tittella' attivita' kulturali fis-Sala 'Dun Alwiġ Camilleri' nhar il-Ħadd 17 ta' Novembru 2013. Il-Kunsill qabel

li jikkollabora mas-Sur Joseph Sultana billi jhallas il-kiri tas-sala, liema spiża m'għandhiex teċċedi il-€ 117. Il-Kunsill aċċetta din it-talba.

54. Ittra minghand Noel Gafa', President tal-Għaqda 'Legio X Fretensis Malta', li fiha qed jinforma lill-Kunsill bl-attivitajiet li torganizza din l-għaqda drammatika matul is-sena. Il-Kunsill innota l-kontenut.
55. E-mail mill-MEUSAC b'informazzjoni dwar l-opportunitajiet ta' finanzjament li jeżistu għall-Kunsilli Lokali mill-Unjoni Ewropea fil-qasam tal-enerġija. Il-Kunsill innota l-kontenut.
56. Memo 30/2013 maħruġ mid-Dipartiment tal-Gvern Lokali dwar korripondenza pendenti bejn il-Kunsilli Lokali u d-Dipartiment. Il-Kunsill innota l-kontenut.
57. E-mail minghand Dun Ġużepp Vella li fiha qed jinforma lill-Kunsill li hu għadu kemm ippubblika ktieb ġdid bl-isem 'L-Onice taż-Żebbuġ'. Dan il-ktieb jagħti tagħrif dwar l-irħam 'Onice' li jinsab fil-Knisja Arcipretali u Matrici taż-Żebbuġ Ghawdex. Il-Kunsill qabel li għandna nixtru kopja ta' dan il-ktieb għall-użu tal-librerija pubblika tagħna.
58. E-mail mill-Assoċjazzjoni tal-Kunsilli Lokali dwar it-tigdid tal-*Group Health Policy* għall-impjegati u l-membri tal-Kunsill Lokali. Din il-*policy* tibda mill-1 ta' Jannar 2014 u twassal sal-31 ta' Diċembru 2014. Dawk il-Kunsilli interessati għandhom ċans sal-31 ta' Jannar 2014 biex jibagħtu d-dokumentazzjoni u l-ħlas rikjest. Il-Kunsill qabel li għandna ngeddu din il-polza tal-assikurazzjoni.
59. E-mail minghand Peter Gingell f'isem l-Awtorita' Maltija għall-Ambjent u l-Ippjanar (MEPA) dwar konsultazzjoni li qed tagħmel l-Awtorita' rigward il-permessi għall-bini ta' kmamar tan-nar fil-gzejjer Maltin. Il-Kunsill innota l-kontenut.
60. E-mail minghand Peter Gingell f'isem l-Awtorita' Maltija għall-Ambjent u l-Ippjanar (MEPA) li fiha qed jinforma lill-Kunsill li l-perijodu ta' konsultazzjoni mal-pubbliku rigward il-*Floor Area Ratio Policy* ġie estiż sal-Ġimgħa 24 ta' Jannar 2014. Il-Kunsill innota l-kontenut.
61. Memo 32/2013 maħruġ mid-Dipartiment tal-Gvern Lokali dwar kuntratti jew sejhiet għall-offerti tal-Kunsilli Lokali dwar ġbir ta' skart goff, ġbir ta' skart imħallat, ġbir ta' skart separat, *skips* u knis. Il-Kunsill innota l-kontenut.
62. Ittra minghand Dun Joseph Bajada, Vigarju Parrokkjali u Direttur taċ-Ċirklu taż-Żgħażaġh, li fiha qed jinforma lill-Kunsill li nhar il-Hadd 29 ta' Diċembru 2013 ser tiġi organizzata attivita' tal-Milied bl-isem 'Flash Mob' mill-adoloxxenti u ż-żgħażaġh fi hdan iċ-Ċirklu taż-Żgħażaġh. Dun Joseph Bajada

qed jitlob lill-Kunsill sabiex jikkollabora maċ-Ċirklu taż-Żgħażaġh fl-organizzazzjoni ta' din l-attività billi jhallas l-ispejjeż tal-PA li ser tintuża dakinhar. Il-Kunsill qabel li għandna nikkollaboraw maċ-Ċirklu taż-Żgħażaġh f'din l-inizjattiva bi spiza li ma teċċedix il-€ 100.

63. Mandat ta' inibizzjoni mis-Sur Mark Newman Knight Adams kontra s-Sur Carmel Portelli ta' Zebrek Contracting, il-Korporazzjoni għas-Servizzi tal-Ilma, il-Korporazzjoni Enemalta u l-Kunsill Lokali tax-Xagħra rigward xogħlijiet ta' drenaġ li qed isiru fil-preżent fl-isqaq fejn joqgħod hu fi Triq Gajdor. Is-Sur Knight Adams qed jallega li dan l-isqaq huwa privat u għaldaqstant qed jitlob li x-xogħol jieqaf minnufih. Is-Sindku propona u l-Kunsill qabel li għandna nieħdu parir legali mingħand Dr. Carmelo Galea. Id-Deputat Segretarju Eżekuttiv ser ikun preżenti fil-Qorti għan-nom tal-Kunsill fis-seduta tas-7 ta' Jannar 2014 li fih ser jinstema' dan il-każ.
64. E-mail mingħand Marie France Mailhos li fiha qed tagħti informazzjoni dwar l-opportunitajiet ta' finanzjament li jeżistu taħt il-programm Erasmus+ tal-Unjoni Ewropea. Il-Kunsill innota l-kontenut.
65. E-mail mingħand Marion Portelli, Segretarja tal-Kor tal-Parroċċa tax-Xagħra 'Voci Angeliche'. Is-Sinjura Portelli qed tiġbed l-attenzjoni tal-Kunsill li matul is-sena li ġejja ser jiġi ċċelebrat it-tletin anniversarju mit-twaqqif tal-istess Kor u bħala parti mill-attivitajiet li ser isiru biex jtfakkar dan l-anniversarju, hi qed titlob li l-Kor 'Voci Angeliche' jipparteċipa fil-Kunċert tal-Milied tas-sena 2014. Il-Kunsill qabel li din it-talba għandha tiġi diskussa aktar 'il quddiem.
66. E-mail mingħand il-W.R. Kan. Dun Ġwann Sultana, Rettur tal-Knisja ta' Sant'Anton Abbati li fiha qed jistieden lill-Kunsill Lokali tax-Xagħra sabiex jattendi għall-Pontifikal Solenni f'jum il-festa liturġika ta' Sant'Anton fis-17 ta' Jannar, liema Pontifikal ser jitmexxa min-Nunzju Apostoliku għal Malta, l-E.T. Mons. Aldo Cavalli. Dun Ġwann Sultana qed jitlob ukoll il-kollaborazzjoni tal-Kunsill fl-organizzazzjoni ta' żewġ dawriet bit-*train* għar-residenti tax-Xagħra fl-okkażjoni tal-festa ta' Sant'Anton. Din il-materja diġa' ġiet diskussa aktar kmieni matul din il-laqgħa.
67. E-mail mingħand Etienne Scicluna mid-Dipartiment tal-Gvern Lokali bi kwestjonarju dwar is-servizzi offriti mill-Kunsilli Lokali u r-riżorsi umani fi hdan l-istess Kunsilli. Il-Kunsill innota l-kontenut.
68. E-mail mingħand l-Assoċjazzjoni tal-Kunsilli Lokali dwar taħriġ fil-kompjuters organizzat mill-Awtorità Maltija tal-Komunikazzjoni. Hemm il-ħsieb li dawn il-korsijiet jibdew fil-bidu ta' Marzu 2014. Il-Kunsill qabel li għandna nuru l-interess tagħna li nipparteċipaw f'din l-inizjattiva bħala parti mill-proposta

tagħna li norganizzaw kors ta' taħriġ bażiku fuq il-kompjuter għar-residenti Xagħrin.

69. E-mail mingħand Gail Gafa', *Corporate Sales Executive* tal-Kumpanija Ozone, li fiha qed jinfurmaw lill-Kunsill bis-servizzi ta' telefonija u Internet li joffru. Is-Sur Gafa' qed jitlob laqgħa mal-Kunsill biex jiġu spjegati aħjar is-servizzi li huma joffru f'dan ir-rigward. Il-Kunsill innota l-kontenut.

### **Ilmenti mir-residenti:**

1. Talba mingħand Joseph Sultana ta' 14, Triq tal-Qaċċa, sabiex titwaħħal bozza ġdida mal-arblu li hemm fis-sqaq fejn joqgħod hu. Il-Kunsill qabel ma' din it-talba.
2. Talba mingħand Marvic Mercieca ta' 7, Triq l-Ispiera, sabiex jitranga ħajt tas-sejjeħ imwaqqa' fl-inħawi tas-Sruġ. Il-Kunsill qabel li dan ix-xogħol għandu jsir.
3. Talba mingħand Alfred Refalo ta' 'Clayton', Triq Ghajn Qamar, sabiex tiġi installata *bus stop* temporanja fi Triq Masri fil-perijodu li Triq Marsalforn iddum magħluqa għat-traffiku minħabba x-xogħlijiet ta' asfaltar li qed isiru fil-preżent fuq inizjattiva tal-Kunsill. Il-Kunsill qabel li għandna nibagħtu dan is-suġġeriment lill-kumpanija *Arriva* bil-kundizzjoni li l-*bus stop sign* il-ġdida teħel mar-residenza tas-Sur Refalo.
4. Talba mingħand Michael Angelo Azzopardi ta' 30, Triq l-Għejun, sabiex jingħata ftit siment quddiem ir-residenza tiegħu. Il-Kunsill qabel li dan ix-xogħol għandu jsir.
5. Talba mingħand Frankie Rapa ta' 43, Trejġet Ġorġ Cini, sabiex jingħata ftit siment quddiem ir-residenza tiegħu. Il-Kunsill qabel li dan ix-xogħol għandu jsir.
6. Talba mingħand Carmel Attard ta' 38, Triq Mikiel Farrugia, sabiex jitranga ħajt tas-sejjeħ imwaqqa' fi Triq Ghajn Lukin. Dan il-ħajt qed jagħlaq passaġġ pubbliku f'din it-triq. Il-Kunsill qabel li dan ix-xogħol għandu jsir.
7. Talba mingħand Lorry Bajada ta' 'Madonna ta' Pinu', Triq San Ġorġ Preca sabiex jitranga bis-siment ir-rampa ta' quddiem ir-residenza tiegħu. Il-Kunsill qabel li dan ix-xogħol għandu jsir.
8. Talba mingħand Michael Portelli ta' 66, Triq Ta' Bullara, sabiex isir ftit siment quddiem ir-residenza tiegħu u jsiru wkoll sinjali li jipprojbixxu l-ipparkjar

madwar metru fuq kull naħa tar-residenza tiegħu fl-istess triq. Il-Kunsill qabel li dan ix-xogħol għandu jsir. It-talba għas-sinjali li jipprojbixxu l-ipparkjar ser titressaq għall-approvazzjoni ta' *Transport Malta*.

9. Talba mingħand Isabella Mizzi ta' 'Alfabella', Triq l-Arċipriet Ġużepp Diacono, sabiex isiru sinjali sofor madwar metru fuq kull naħa tal-garaxx tar-residenza tagħha. Il-Kunsill qabel li din it-talba għandha tintbagħat għall-approvazzjoni ta' *Transport Malta*.
10. Talba mingħand Annunziata Mc Neeney ta' 'Erbgħa ta' Lulju', Triq Kortoll, sabiex titwaħħal tabella tal-klieb hdejn ir-residenza tagħha. Hi qed tissuġġerixxi li mal-istess kannu, jinkitbu l-hinijiet tal-ġbir tal-iskart domestiku u l-iskart riċiklabbli minħabba r-residenti Maltin u barranin li joqogħdu fil-*flats* tal-inħawi. Il-Kunsill qabel ma' dan.
11. Talba mingħand Maria Sultana ta' 20, Triq Mikiel Farrugia, sabiex jingħata ftit siment quddiem ir-residenza tagħha peress li dak eżistenti qiegħed jizloq. Il-Kunsill qabel li dan ix-xogħol għandu jsir.
12. Talba mis-Sindku Joe Cordina sabiex isir *patching* bis-siment fi Triq Għajn il-Ġdida. Il-Kunsill qabel li dan ix-xogħol għandu jsir.
13. Talba mingħand Josef Refalo biex isir *patching* bis-siment fi Triq Sruġ b'mod partikolari fl-aħħar parti tagħha magħrufa bħala 'It-Tafal'. Il-Kunsill qabel li dan ix-xogħol għandu jsir.
14. Talba mingħand Fabio Azzopardi ta' 'Topaz', Triq Brieret, sabiex titranġa rampa miksura fi Triq San Marzjal. Il-Kunsill qabel li dan ix-xogħol għandu jsir.
15. Talba mingħand Carmel Tabone ta' Triq Ġnien Imrik biex jitranġa ħajt tas-sejjeħ imwaqqa' għat-triq fl-inħawi tal-Fellies. Il-Kunsill qabel li dan ix-xogħol għandu jsir.
16. Talba mingħand il-Viċi Sindku Aaron Agius biex jitranġa u jingħata s-siment il-ħajt tas-sejjeħ li hemm fit-Triq tas-Sellum. Is-Sindku wieġeb li dan il-ħajt ser jitranġa mill-ħaddiema assenjati magħna wara li jgħaddu l-festi tal-Milied.
17. Talba mingħand il-Viċi Sindku Aaron Agius sabiex isir il-*patching* neċessarju quddiem il-ħanut 'Five-A-Day' fi Triq it-Tiġrija maġenb il-Knisja. Il-Kunsill qabel li dan ix-xogħol għandu jsir.
18. Talba mingħand il-Kunsillier Dr. Joseph Attard sabiex teħel it-tabella tan-*No Parking* mar-residenza tiegħu fi Triq il-Knisja peress li din għadha ma



twahħlitx. Is-Sindku wieġeb li ser nibagħtu lill-ħaddiema assenjati magħna biex iwaħħlu din it-tabella.

19. Il-Kunsilliera Maria Grima avżat lill-Kunsill li nhar il-Ħadd 22 ta' Diċembru 2013 ser issir Quddiesa mill-Grupp 'The Guiding Light' viċin I-Għar ta' Calypso. Hi qed titlob biex il-latrini pubbliċi li hemm viċin dan I-Għar jinżammu miftuħa sa tard filgħaxija għall-benefiċċju ta' dawk li jkunu preżenti għal din iċ-ċelebrazzjoni. Il-Kunsill qabel li għandna ninfurmaw lid-Dipartiment tal-Indafa Pubblika biex jagħmlu l-arranġamenti meħtieġa.

Fi tmiem il-laqqgħa, il-Kunsilliera Victor Zammit u Dr. Joseph Attard taw aġġornament tal-laqqgħa li kellhom f'Salsomaggiore fl-Italja bejn il-25 u d-29 ta' Novembru li għadda bħala parti mill-proġett Miami iffinanzjat minn fondi tal-Unjoni Ewropea. Huma qalu li l-partners Taljani urew ospitalita' kbira fil-konfront tagħhom u huma ngħataw iċ-ċans li jressqu l-proposti tagħhom għal proġetti oħra li jstgħu jsiru fil-futur qarib u li minnhom jibbenefikaw ir-residenti tagħna. Is-Sindku Joe Cordina propona u l-Kunsill qabel li għalkemm dan il-proġett issa għalaq u jonqos biss li nirċievu l-flus allokatu lilna, għandna nibqgħu nżommu kuntatt mas-Sinjura Nicoletta Mestieri u mar-rappreżentanti tal-Kunsilli l-oħra li kienu msieħba f'dan il-proġett biex fil-futur qarib inkunu nistgħu nidħlu għal inizjattivi oħra li minnhom tista' tibbenefika l-lokalita' tagħna.

## **Approvazzjoni tal-pagamenti**

Il-Kunsill approva unanimament il-pagamenti annessi mal-minuti.

## **Aġġornament**

Il-laqqgħa spiċċat fit-8.00pm. Il-Kunsill iddeċieda li l-laqqgħa li jmiss għandha ssir nhar it-Tnejn 13 ta' Jannar 2014 fil-5.30pm b'agenda li tkun komunikata aktar 'il quddiem.

Peress li din hija l-aħħar laqqgħa tal-Kunsill qabel il-festi tal-Milied, is-Sindku u l-Kunsilliera awguraw lil xulxin l-isbaħ xewqat għal Milied Hieni u Sena Ġdida mimlija b'kull riżq u hena!

**Joe Cordina**  
Sindku

**Ivan Attard**  
Deputat Segretarju Eżekuttiv